

రోడ్డు పక్కని శవం

అ శవం ఎవరిదో, అక్కడి కెట్లా వచ్చిందో? ఆ మనిషి ఏ కారణంచేత చచ్చిపోయినాడో ఎవరికీ తెలియదు. రాత్రివేళ ఆ మనిషి ఎవరో అక్కడికి వచ్చి వదుకుని చనిపోయి ఉండాలి ఆ రోడ్డువక్క. లేదా ఎవరైనా - ఎట్టే, వాణ్ణెవరు చంపుతారు?

ఝూము పొద్దెక్కేదాకా అది శవమని ఎవరూ గమనించలేదు. అందుచేత ఎవరూ అగి తొంగి చూడలేదు. శవమని తెలికాకనే కొందరు అగి తొంగి చూశారు. కాస్సేపు నిలబడి వెళ్ళిపోయారు. బతికుండగా కన్న చచ్చి ఎక్కువ మందిని అకర్షించేటట్టు బ్రహ్మదేవుడి వరం ఉంది మనిషికి. శవాన్ని చూడగానే ఎవరి అభిమాన తత్వాలను వారు స్మరించటం రివాజు.

పుట్టినవాడు గిట్టక తప్పదు.

ఎవరి కెక్కడ చావు రానీపెట్టి ఉందో,

ఈ సంఘంలో దరిద్రుల గతి ఇంతే.

దేవదాసు చచ్చిన సందర్భంలో శరత్ ఏమిటన్నాడూ!

ఆ శవాన్ని గురించి అందరూ ప్రశ్నలడిగేవారే గాని చెప్పేవాళ్ళు లేరు. కాని బొత్తిగా ఎవరికీ దాన్ని గురించి ఏమీ తెలియదనుకోవటం పొరపాటు. ఎందుకంటే, ఆజ్ఞానం మనుష్యుల నాకర్పిస్తుంది. ఏం జరుగుతున్నదీ తెలియని చోట ఎక్కువమంది చేరుతారు. ఈ శవం దగ్గర పదిమంది కూడా గట్టిగా గుమిగూడలేదు.

ఇది సంవన్నుడి శవం కాదు, మధ్యతరగతి శవం కూడా కాదు. ఆఖరుకు తన పొట్ట పోసుకుంటూ ఉండిన కూలివాడి శవమైనా కాదు. మనిషి బతికుండగా ఉండిన హోదా కొంత శవానికి సంక్రమిస్తుంది. నే నొకసారి శ్మశానం దగ్గర ఒక శవాన్ని చూశాను. ఇది మెత్తని పరుపుల మీద తీసుకుని, ఖరీదైన ఇంజెక్షన్లతో ప్రాణం విడిచిన మనిషి శవమని, చూడగానే గ్రహించాను.

చచ్చేటప్పుడు మనిషి బతికుండగా లేని హోదా రావాలంటే, ఆ మనిషి దుర్మరణంపాలు కావాలి, ఎవరైనా పొడిచి చంపాలి, నీళ్ళలో మునిగి చావాలి, రైలు కిందనో' కారు కిందనో పడి చావాలి. పోలీసుల నాకర్పించని శవం - అంటే, ఇతర అకర్పణలు లేనప్పుడు - ప్రజల నాకర్పించదు.

అనాదరణకీ, చలికీ, ఆకలికీ గురియై చచ్చినవాడు లోకాన్ని ఆకర్షించిన వాడు లోకంలో మనుషులు అనాదరణకీ, చలికీ, ఆకలికీ, చావటం మానేస్తారు. మనిషి పాలావుడు. ఫాటం విప్పి మనిషి ఏ సమస్యకేసి చూసినా, ఆ సమస్య యొక్క స్వరూపం మారిపోతుంది. అయితే తాను పాలావుడన్న విషయం మనిషికి తెలీదు. అందుచేత ఫాలం విప్పడు, శివోహం అనుకోడు.

ఒక మగవాడూ ఆడదీ చేరి శవం కోసం యాచన ఆరంభించారు. అక్కడ చేరి చూస్తున్న నలుగు రయిదుగురూ కూడా తొందరపనులు జ్ఞాపకం వచ్చి నిష్క్రమించారు. చచ్చిపోయిన ఆ దరిద్రుడి దారిద్ర్యాన్ని పంచుకోటానికి ఎవరికీ ఉత్సాహం ఉంటుంది? సంఘంలో ఆ శవానికున్న ప్రాముఖ్యాన్ని గుర్తించిన ధనికులు తమతమ ఉత్సాహం కొద్దీ అణాలూ, బేడ కాసులూ ఇచ్చారు.

అవును, ఆ శవానికి సంఘంలో అతి విలువైన స్థానం వుంది. దేశ సంపదలో మిగిలిన వాళ్ళకి మరి కొంచెం పెద్దవాటా వచ్చేందుకు ఈ శవం

దారిద్ర్యంలో ఓలలాడింది; వీడు అన్నానికి లేక కొంతకాలం మాడటంవల్ల ధనికుల కుక్కలకి ఒక మెతుకు అన్నం ఎక్కువ దొరికింది; వీడు చెట్లకింద నివసించటం వల్ల ఒక ఆసామికి వుండ ఇల్లు దొరికింది; వీడు చావటంవల్ల భూభారం కొంత తగ్గింది. ప్రపంచంలో ఏ దొక్కడా? వీడిలాటివాళ్ళు లక్షలున్నారు. ఆ సంవదలో వాటా అనీ, ఆ అన్నం మెతుకులనీ, ఆ ఇళ్ళని లక్షలు పెట్టి గుణించండి, కోట్లు పెట్టి గుణించండి, భూభారం తెలుస్తుంది.

2

వీడు సంపన్నుడు కాదు, మధ్యతరగతి కాదు, కూలివాడైనా కాదు. అని మనకి తెలుసు. వీడు బిచ్చగాడైనా కాదు, కాని బిచ్చం ఎత్తటం ఎత్తాడు. చేసేటందుకు పని లేకపోతే, ఆకలి దహించుకుపోతుంటే, రోజులు తరబడి నీ పెళ్ళాం పిల్లల కింత గంజినీళ్ళయినా గతిలేకపోతే బిచ్చం ఎత్తక ఎంచేస్తావు?

బిచ్చం ఎత్తటం మాత్రం అందరికీ చాతవుతుందా? బిచ్చగాళ్ళలో మహారాజులున్నారు, మహా మంత్రులున్నారు. అది వాళ్ళ సొమ్ము, వాళ్ళ విద్య, వాళ్ళ కళ. అవన్నీ నీకు చాతకానప్పుడు దారిపొయ్యేవాణ్ణి నిలవదీసి అటకాయించలేవు. పలకరిస్తావు. అవతలివాడు వినిపించుకోకుండా దాటిపోగానే పెద్ద గండం గడిచినట్టు సంతోషిస్తావు. కాని, ఆ సంతోషం ఎంతసేపు దక్కుతుంది? ఇవతల నీ ఆరాటం నిన్ను ఊరుకోనిస్తుందా? మళ్ళీ ఇంకోణ్ణి పలకరిస్తావు? లాభం లేదు. అయిదారుగురు దాటిపోయినాక నీ ఆత్రం రెచ్చిపోయి ఈసారి వక్కగా వచ్చినవాడికేసి అరుస్తావు. నీ గొంతులో కంగారుచూస్తే నీకే అసహ్యం వేస్తుంది. అవతల మనిషికి అదెట్లా వుంటుందో నీకు తెలుసు. నీ కేకకు ఆ మనిషి నీకేసి చూస్తాడు—దొంగతనం చేస్తున్నవాణ్ణి పట్టుకున్నట్టుగా, నీకూడా దొంగతనం చేసి దొరికిపోయినట్టే వుంటుంది. ఏదో గొణుగుతావు. ఆ మనిషి నీకేసి కోపంగా చూసి వెళ్ళిపోతాడు—దమ్మిడి ఇవ్వకుండా....ఎక్కడన్నా ఒకడు నీకేసి ఆత్రంగా చూసి నీ కళ్ళల్లో ఏదో వెతుకుతాడు. నీ అవసరం వాడికి చాలవరకు అర్థమవుతుంది: కాని నూరు వంతులు వాడి దగ్గర దబ్బుండదు, నీ కివ్వటానికి....నీకాక్షణంలో బిచ్చగాళ్ళని చూస్తే అసూయేస్తుంది. బిచ్చం మీద అపరిమితమైన అసహ్యంకూడా వేస్తుంది. నీకు చదువు రానక్కర్లేదు. నువు ఘరానా మనిషివి కానక్కర్లేదు—బిచ్చమెత్తటం, ఒక విద్యగా అభ్యసించటానికి, ఎంత హేయమైనదో నీకే స్పష్టంగా తెలుస్తుంది. కాని, ఏం చేస్తావు? చేసేటందుకు నీకేం చేతనవును? ఏదైనా చెయ్యటానికి నువ్వెవడవు? ఈ జగన్నాథ రథాన్ని నీవంటి అర్చకుడు కదలించనా? వొట్టిది. నీవంటి అర్చకులొక వెయ్యిమంది కలిస్తే

రథాన్ని ఎటువడితే అటు ఈడ్చి పారెయ్యగలరు? కాని నీ దృష్టి నీవాళ్ళమీద లేదే, తెల్లగుడ్డలవాళ్ళమీదా, ఇల్లుగల వాళ్ళమీదా, తిండి తింటున్నవాళ్ళమీదా, అస్త్రపాస్తులుగల వాళ్ళమీదా ఉంటుంది. అంతే నీ ఖర్మ! ఆ రథచక్రం క్రింద వడి నలిగిపో. నువ్వు కదిలించలేకపోతే ఇంకా కదిలించే వాళ్ళున్నారు. వాళ్ళు రథాన్ని వాళ్ళ పక్కకు లాక్కుంటున్నారు. నువ్వు వాళ్ళ దారిలో వున్నావు తొలగలేవు.

పోనీ దొంగతనాలు చేస్తావా? ఎవరి జేబులన్నా కత్తిరిస్తావా? ఎవరింటి కన్నా కన్నాలు వేస్తావా? పోలీసులున్నారు జాగ్రత్త!

అత్రంకొద్దీ దొంగతనం చేశావేమో? జైలుకెళ్ళావేమో? జైల్లో బాగాలేదు కదూ? ఆ మిగిలిన దొంగలు నీవాళ్ళు కారు. వాళ్ళు పెద్దమనుషులు. వాళ్ళు నీ మాదిరిగా కూలిచేశారా? లేదు! వాళ్ళకున్న ప్రపంచ జ్ఞానంలో నీకెన్నో వంతుంది? దొంగతనమూ ఒక విద్యే! వాళ్ళు చెప్పే కథలన్నీ విన్నావుకాదూ? వాళ్ళ కోతలన్నీ నమ్మావేమో కూడానూ? అయినా నీకు వాళ్ళమీద భక్తి కుదరలేదు. వాళ్ళవెంట జైల్లో వుండటం నీకు నీచంగా తోచింది.

నీది వెధవజన్మ. నీచమైన పనులు చేయవు, ఘనమైన పనులు చెయ్యలేవు. నువ్వు బతికేటందుకు మూడోదారిలేదు. అందుకని కాళ్ళు దొక్కలో పెట్టుకుని రోడ్డువక్కన పడుకుని చచ్చిపో!....

3

ఈ మనిషి అకస్మాత్తుగా చావలేదు. స్పృహతప్పిన చాలా గంటలకి చచ్చాడు. ఈలోపుగా వీడు కలలుకన్నాడు. అవి ప్రాయిడియన్ కలలు కావు, ఉటోపియన్ కలలు కావు. అవి వీడకలలుకూడా కావు. జన్మలో ఎన్నడూ వీడు ఎరిగివుండని ఆనందం ఈ కలల మూలంగా వీడు పొందాడు. అవి వాడికి కలలల్లే లేవు, వచ్చి యదార్థంకన్న నిజంగా వున్నాయి.

మామూలు మనుషులు - అంటే రోజుకు రెండు పూటలా తిండి తిసి, సంఘంలో ఒక మనిషిల్లే తినేవాడెడూ - కనే కలలు కావవి. అసలటువంటి కలలు కనాలని మామూలు మనుషు లనుకోరు. అనుకోవటానికి కలలకి ఆపాటి సంబంధం వుండదా?

వీడి కల వూరి పాకతో ఆరంభమైంది. చక్కని ఒంటి నిట్టాడి పాకా, చుట్టూ పేదలికిన తడికలు, పాక మీద ఒక సొర పాదు పాకింది. దానికి లెక్క పెట్టలేనన్ని కాయలు కాసినై. ఆకుపచ్చని పెద్ద పెద్ద ఆకులు కప్పంతా కప్పేసినై. సూర్యకాంతి ఆ ఆకుపచ్చని ఆకులగుండా నేరుగా, మధ్య తాటాకులు

అద్దం లేనట్టు, పాకలోకి పడుతున్నది. పాకాలో ఒక ఆడకూతురు వంట చేస్తున్నది. ఉడుకుతున్న అన్నం వాసనా, వెల్లుల్లి కాగుతున్న పులుసు వాసనా ముక్కుల్లోకి వస్తున్నది. ఆ ఆడకూతురు తన పెళ్ళాం అయి వుండాలి. ఎర్ర చీర కట్టుకున్నది, అటూ ఇటూ తిరుగుతుంటే మచ్చెలు మట్టినేలకి తగిలిన అస్పష్టమైన చప్పుడు వినిపిస్తున్నది. రెండు పొయిల కింద చితుకులు మంటలు వచ్చి వచ్చగా ఎర్ర ఎర్రగా కళ్ళకి ఎంతో ఆనందం కలిగిస్తున్నాయి.

ఈ లోకంలో ఒక మనిషి ప్రాణానికి అంత ఆనందం ఇచ్చేందుకు ఏముంది? వీడికి కల ఎందుకింత ఆనందం ఇచ్చింది? ఆ కలని వాదిలేసి రెండో కలకి వాడి మనస్సు ఎంత సేపటికీ పోలేకపోయింది.

తను చేసుగట్టున నిలబడ్డాడు. ఆ చేను ఎవరిదో తనకి తెలీదు. ఒకవేళ తనదేనేమో. ఆ గుడిసె మాదిరిగానే ఈ చేను కూడా ఎవరిదనే ప్రశ్నకి లేకుండానే తనకి అంత ఆనందం ఇచ్చింది. చేను బాగా ఏపుగా పెరిగింది. కంకి వేసింది. పొట్టలు కూడా పోసుకున్నాయి కాని ఇంకా కోతకి రాలేదు! పక్కన కాలవలో ఎడ్లు నీళ్ళు తాగుతున్నాయి. వాటి మెళ్ళో మువ్వల చప్పుడు వినిపిస్తున్నది. చేనుమీదినుంచి గాలి తన మీదికి కొడుతున్నది. పైరు వాసన ముక్కుకి తగులుతున్నది. ఎంత ఆనందంగా వుంది!

ఇందులో వీడికి ఆనందం కలిగించేటందు కేముందో చెప్పటం కష్టం. కాని వాడి ఆనందానికి మేరలేదు. ఆ కలని విడిచి వాడి మనస్సు మరో కలకి ఎంత సేపటికీ పోలేకపోయింది.

అదొక పెద్ద యిల్లు. దానికెక్కడా గోడలూ, వాకిళ్ళూ ఉన్నట్టు లేదు. రాత్రివేళ కాబోలు; ఎక్కడ చూసినా దీపాలే. అంతటా మనుషులే. మగవాళ్ళూ ఆడవాళ్ళూ, పిల్లలు గుంపులు గుంపులుగా వున్నారు. ఒక్కోరు ఒక్కో కుటుంబం. ఎవరి పనుల్లో వాళ్ళున్నారు. ఎవరూ ఏమీ మాట్లాడుతున్నట్టు లేదు. కాని ఒకరు చేసేవని మరొకరికి తెలుసును. ఒకరి పనికి ఒకరి పనికి సంబంధం వుంది. అంతా వేరు వేరు పనులమీద వున్నా అందరూ కలిసి చేస్తున్న పని ఒకటే అని తనకి తెలుసు. అది అవసరమైన పనేగాని గొప్ప పని కాదు. ఇదంతా తనకి ఎట్లాగో తెలుసును. తనకూ వాళ్ళకూ మధ్య వున్నది చుట్టరికం కాదు, స్నేహం కాదు, అంతకన్న కూడా సహజమైనదీ విశాలమైనదీనూ. వాళ్ళందరూ చేస్తున్న అన్ని పనులూ కలిపి తన పనే. అక్కడ వున్న అన్నివేల మందికీ మధ్య ఒక చిన్న అభిప్రాయభేదం లేదు. వాళ్ళందరికీ తనలోనూ,

తనకి వాళ్ళలోనూ నూరుపాళ్లు విశ్వాసం వుంది. తను కూర్చున్నదీ, నుంచున్నదీ, వదుకున్నదీ కూడా తనకే తెలీదు. తను ఏం చేస్తున్నదీ అవసరం లేదు. వాళ్ళందరినీ చూస్తుంటే తనకెంతో ఆనందంగా వుంది. వాళ్ళని తను వలకరించ నవసరం లేదు, "మీరు నా వాళ్ళు నేను మీ వాణ్ని" అని చెప్ప నవసరం లేదు. వాళ్ళకా మాట తెలుసును. వాళ్ళనట్లా చూస్తూ ఉండటం కంటే ఆనందం లేదు. తనకు నిద్ర వచ్చేస్తున్నది. కళ్ళు మూసుకు నిద్రపోవాలి. కళ్లు మూసుకున్నాడు. కాని వాళ్లు తన చుట్టూ వున్నారని తెలుసు. వాళ్ళక్కడే వుంటారు. క్రమంగా అన్ని చప్పుళ్ళూ అంతరించివై. మూసుకున్న కళ్ళ ఎదుట కనిపిస్తూ ఉండిన వెచ్చని వెల్తురు కూడా క్రమంగా గాఢాంధకారంగా మారిపోయింది. అతని మనస్సు నిశ్చైతన్యంలోకి వెళ్ళిపోయింది ...

[వ్రథమ ముద్రణ : డి సెంబరు 1948, ఆంధ్రజ్యోతి మాసపత్రిక]